



**QORTI CIVILI
(SEZZJONI TAL-FAMILJA)**

IMHALLEF

**Onor. Abigail Lofaro LL.D., Dip. Stud. Rel.,
Mag. Jur. (Eur. Law)**

Illum 21 ta' Marzu, 2019

Rikors Guramentat numru : 85/11 AL

A B

vs

C B

Il-Qorti:

Rat ir-rikors guramentat ipprezentat mill-attur, li *in forza* tieghu, wara li ppremetta :

1. Illi r-rikorrent u il-konvenuta zzewgu fil-15 ta' Gunju, 2002, u kellhom tifla, D, li twieldet fit-30 ta' Gunju, 2005 ;
2. Illi l-hajja taz-zwieg bejn il-partijiet kontendenti saret impossibbli minhabba eccessi u ingurji gravi da parti tal-

- konvenuta fil-konfront tar-rikorrent attur, u z-zwieg taghhom jinsab imfarrak b'mod irrimedjabbli ;
3. Illi in forza ta' Digriet li jgib in-numru 91/2011 giet moghtija l-awtorizzazzjoni mill-Qorti Civili (Sezzjoni tal-Familja) biex issir il-kawza ghas-separazzjoni personali bejn il-partijiet, u r-rikorrent qieghed jipprevalixxi ruhu skont il-ligi biex jipproponi din il-kawza ;

Talab ghalhekk li l-konvenuta tghid ghaliex din il-Qorti m'ghandhiex :

- (i) Tiddikjara u tippronunzja d-divorzju bejn il-partijiet kontendenti ghal ragunijiet imputabbli lill-konvenuta, u ghall-finijiet ta' l-Artikolu 48 (c) tal-Kodici Civili (Kap. 16) tistabilixxi d-data meta l-istess konvenuta ghandha tkun kunsidrata li minnha kienet hatja tal-firda;
- (ii) Tawtorizza lir-rikorrent attur illi jghix separatament mill-konvenuta martu;
- (iii) Tordna illi l-kura u l-kustodja tat-tifla minuri D tal-partijiet tigi fdata f'idejhom konguntivament, u tiffissa dawk il-modalitajiet ta' residenza u access illi jkunu fl-ahjar interess tat-tifla;
- (iv) Tistabilixxi l-kontribut in linea ta' manteniment ghat-tifla minuri D li ghandu jigi maghmul rispettivament mill-partijiet kontendenti;
- (v) Tapplika kontra l-konvenuta, interament jew in parti, id-dispozizzjonijiet tal-Artikoli 48 u 51 tal-Kodici Civili (Kap. 16);
- (vi) Tiddikjara xjolta l-komunjoni tal-akkwisti esistenti bejn il-partijiet u tordna li l-istess effetti formanti parti mill-komunjoni jigu divizi f'zewg porzjonijiet komposti kif jigi ordnat minn din il-Qorti fid-dawl ukoll tad-data meta l-konvenuta ghandha tkun kondisrata li minnha kienet hatja tal-firda, liema porzjonijiet jigu assenjati wahda lir-rikorrent u l-ohra lill-konvenuta, billi okkorrendo jigi nominat perit biex jaghmel il-likidazzjoni mitluba u jipproponi pjan ta' divizjoni, nutar pubbliku biex jircevi l-att relattiv u kuratur biex jirrappresenta lill-eventwali kontumaci fuq l-istess att;

- (vii) Tordna lill-konvenuta biex trodd lura lir-rikorrent l-effetti parafernali kollha tieghu; u
- (viii) Tawtorizza lir-rikorrent illi jirregistra, fir-Registru Pubbliku, is-sentenza eventwalment moghtija minn din il-Qorti;

Bl-ispejjez, komprizi dawk tal-proceduri tal-Medjazzjoni bejn il-partijiet, kontra l-konvenuta ingunta in subizzjoni;

Rat il-lista tax-xhieda tal-attur;

Rat ir-risposta guramentata tal-konvenuta, li permezz taghha eccepjet; (fol. 21)

1. Illi l-esponenti taqbel li ghandha tigi ddikjarata s-separazzjoni personali b' dana pero' illi kien l-istess attur illi gab it-tifrik irrimedjabbli taz-zwieg tal-kontendenti u ghalhekk ma huix minnu illi l-konvenuta b' xi mod tat lok ghas-separazzjoni personali kif ser jirrizulta waqt it-trattazzjoni tal-kawza. Illi f' dan ir-rigward ma hemmx lok ghalfejn ghandhom jigu applikati kontra taghha d-dispozizzjonijiet tal-Ligi citati mill-attur u konsegwentement dawn l-imsemmija artikoli ghandhom jigu applikati kontra l-istess attur peress illi huwa kien hati esklussivament ghat-tifrik taz-zwieg.
2. Illi t-tieni talba m' hiex opposta.
3. Illi t-tielet talba hija opposta stante illi m' huwiex fl-interess illi l-kura u l-kustodja tal-minuri D tkun fdata konguntivament izda f'idejn il-konvenuta omma. Illi m' hemmx oppozizzjoni ghat-talba illi jigu ffissati granet u hinijiet ta' access tal-attur ghall-minuri D.
4. Illi r-raba' talba ma hiex opposta purche' l-istess tiftiehen bhala li twassal ghall-ordni ta' hlas ta' manteniment mill-attur lill-esponenti ghall-htigijiet tal-minuri.
5. Illi l-hames talba hija opposta stante illi l-konvenuta ma' kienetx hatja tat-tifrik taz-zwieg u u ghalhekk ma hemmx lok

ghall-applikazzjoni tad-disposizzjonijiet tal-Ligi citati mill-attur kontra l-konvenuta;

6. Illi s-sitt dwar ix-xoljiment u likwidazzjoni tal-komunjoni tal-akkwisti ezistenti bejn il-kontendenti mhijiex opposta, b'dana pero' illi jigi kkonsidrat illi kien l-istess attur illi gab it-tifrik irrimedjabbli taz-zwieg tal-kontendenti u b' dan ukoll illi l-konvenuta, illi ma kienet b' ebda mod responsabbli ghat-tifrik taz-zwieg ma ghandiex titqies dekaduta mid-dritt taghha illi tippercepixxi sehem minn dak akkwistat principalment bil-hidma tal-attur;
7. Illi l-konvenuta mhijiex fil-pussess ta' kwalunkwe gid tal-attur;
8. Illi t-tmien talba m' hiex opposta biss hija superfluwa billi ma hija mehtiega ebda awtorizzazzjoni għall-registrazzjoni tas-sentenza eventwali;
9. Illi t-talba dwar il-kap tal-ispejjez hija opposta u għandhom jithallsu mill-attur.

Rat il-lista tax-xhieda tal-konvenuta;

Rat illi wara digriet mogħti minn din il-Qorti fil-21 t'Ottubru 2011¹ din il-kawża mxiet flimkien mal-kawża fl-ismijiet inversi, bir-rikors ġuramentat innumerat 86/11AL;

Rat l-affidavits kollha ppreżentati, u d-dokumenti magħhom annessi.

Rat il-verbali, ix-xhieda prodotti u d-dokumenti minnhom esebiti fis-seduti miżmuma quddiem il-Perit Legali Dottor Albert Zerafa;

Rat illi permezz ta' sentenza mogħtija nhar id-9 ta' Ottubru 2014, u għall-motivazzjonijiet hemmhekk elenkati, din il-Qorti kienet ordnat il-waqfien tal-komunjoni tal-akkwisti ġja ezistenti bejn il-partijiet konjuġi B;

¹ Fol. 19;

Rat illi permezz ta' digriet mogħti fit-3 ta' Mejju 2016² il-Qorti laqgħet it-talba tar-rikorrent A B sabiex tikkonverti t-talba għas-separazzjoni legali f'waħda għall-pronunzjament tad-divorzju bejn il-kontendenti;

Rat in-nota tal-attur ippreżentata fid-9 ta' Frar 2017³ illi permezz tagħha huwa elenka l-pretensjonijiet tiegħu qabel ma l-Perit Legali għadda għar-rapport tiegħu. Rat in-nota responsiva tal-konvenuta ippreżentata fis-17 ta' April 2017⁴.

Rat ir-rapport tal-Perit Legali Dottor Albert Zerafa⁵, debitament maħluf nhar l-14 ta' Marzu 2018 fejn huwa għamel is-segwenti konsiderazzjonijiet:

"KUNSIDERAZZJONIJIET U RAKKOMANDEZZJONIJIET TAL-PERIT LEGALI

1. L-istanti, qabel ma jgħaddi għal xi kunsiderazzjonijiet dwar it-talbiet mressqa mill-kontendenti jhoss illi jkun għaqli li jagħmel riferenza għas-segwenti prinċipji regolaturi dwar l-apprezzament tal-provi, fuq liema wkoll, huwa ser jibbaża r-rakkomandazzjonijiet tiegħu. Fis-sentenza tagħha tat-30 ta' Ottubru 2003, fl-ismijiet **George Bugeja v. Joseph Meilak**, il-Qorti Ċivili Prim'Awla tenniet illi: *"Il-konflitt fil-provi huma haga li l-Qrati jridu minn dejjem ikunu lesti għaliha. Il-Qorti għandha tezamina jekk xi wahda miz-zewg versjonijiet, fid-dawl tas-soliti kriterji tal-kredibilita' w speċjalment dawk tal-konsistenza u verosimiljanza, għandhiex teskludi lill-ohra, anke fuq il-bilanc tal-probabilitajiet, u tal-preponderanza tal-provi, ghax dawn, f'kawzi civili, huma generalment sufficjenti għall-konvinciment tal-gudikant. Fil-kamp civili għal dak li hu apprezzament tal-provi, il-kriterju ma huwiex dak jekk il-gudikant assolutament jemminx l-ispegazzjonijiet forniti lilu, imma jekk dawn l-istess spjegazzjonijiet humiex, fic-cirkostanzi zvarjati tal-hajja, verosimili. Dan fuq il-bilanc tal-probabilitajiet, sostrat baziku ta'*

² Rikors 85/11/2AL allegat;

³ Fol. 142;

⁴ Fol. 146;

⁵ Fol. 159;

azzjoni civili, in kwantu huma dawn, flimkien mal-proponderanza tal-provi, generalment bastanti għall-konvinciment. Ghax kif inhu pacifikament akkolt, ic-certezza morali hi ndotta mill-preponderanza tal-probabilitajiet. [...] Mhux kwalunkwe tip ta' konflitt ghandu jhalli lill-Qorti f'dak l-istat ta' perplessita' li minhabba fih ma tkunx tista' tiddeciedi b'kuxjenza kwieta w ikollha taqa' fuq ir-regola ta' in dubio pro reo.”

2. Fis-sentenza tal-Qorti tal-Appell tas-17 ta' Marzu 2003, fl-ismijiet **Enrico Camilleri v. Martin Borg** ingħad li: “Il-gudikant, fil-kamp civili, ghandu jiddeciedi fuq il-provi li jkollu quddiemu, meta dawn jinducu fih dik ic-certezza morali li kull tribunal ghandu jfittex, u mhux fuq semplici possibilitajiet; imma dik ic-certezza morali hija bizzzejjed, bhala li hija bazata fuq il-preponderanza tal-probabilitajiet. Il-Qorti allura jehtigilha tara jekk il-versjoni l-wahda ghandhiex teskludi lill-ohra fuq il-bilanc tal-probabilitajiet. B'hekk ukoll jigi evitat ir-riskju li l-Qorti taqa' fuq l-iskappatoja tad-dubju u ssib rifugju mir-regola ta' "in dubio pro reo". Meta zewg verzonijiet kapaci jitqiesu plawsibbli u veritiera u ma jkunx jista' jingħad li tirrizulta dik ic-cirkostanza determinanti li tissoda l-konvinciment tal-Qorti favur tezi u mhux l-ohra, f'tali sitwazzjoni ma jibqax lecit u għall-gudikant li jiffirma opinjoni motivata fuq preponderanza ta' probabilitajiet.”

3. Jingħad ukoll b'referenza għas-sentenzi fl-ismijiet **Nancy Caruana v. Odette Camilleri** (13 ta' Frar 2001, u 27 ta' Frar 2004) illi: “Il-piz tal-prova ta' dak li hemm allegat fic-citazzjoni jinkombi fuq l-atturi li qeghdin jagħmlu l-imsemmija allegazzjoni u dana in bazi għall-principju legali 'ei incumbit probatio qui dicit non ei qui negat'. Il-Qrati tagħna pero`, fuq l-iskorta ta' awturi Inglizi eminenti, jagħmlu distinzjoni bejn il-prova li jehtieg li ssir f'kawza kriminali u l-prova li ghandha ssir f'kawza civili fis-sens illi filwaqt illi f'kawza kriminali l-htija ta' l-akkuzat trid tigi ppruvata 'beyond reasonable doubt', f'kawza civili bizzzejjed li jkun hemm 'moral certainty', certeza morali f'mohh il-gudikant izda mhux bizzzejjed li jkun hemm 'a mere possibility'. Din ic-certeza morali ghandha tigi bbazata fuq fatti ppruvati bi provi espressi u fuq l-inferenzi li naturalment u probabilmment jemergu minn dawn il-fatti. Ic-certeza morali, rikjesta f'kawza civili, hija l-effett tal-'balance of probabilities'.”

4. Gie ritenut ukoll, fis-sentenza tal-Qorti tal-Appell tal-24 ta' April 2015 fl-ismijiet **Anthony Galea v. Gaetan Fendo** illi: *“Kull kaz ghandu jkun esaminat fuq il-mertu u l-fattispece partikolari tieghu. Dan ighodd ukoll fejn tidhol l-applikazzjoni għall-kaz tal-principji tad-dritt kif mifhuma fid-dottrina u fil-gurisprudenza. L-certezza morali li fuqha l-gudikant ghandu jibni l-motivazzjoni tal-gudizzju tieghu trid issib il-gustifikazzjoni tagħha fl-ewwel lok fit-totalita` tal-provi u fit-tieni lok fil-qafas tal-preponderanza tal-probabilitajiet.”* (...) *“Fil-kaz tal-lum, il-partijiet taw verzonijiet opposti. Meta jigri hekk, il-Qorti jkollha tagħmel ezercizzju sekondarju ta` verifika tal-fatti skond il-provi akkwiziti. Dan isir sabiex finalment il-Qorti jkollha stampa aktar cara u preciza sabiex tghid liema miz- zewg verzonijiet tqarreb is-sewwa. Xi drabi dan ikollha tagħmlu billi tmur għal dettalji li forsi prima facie ma jkunux jidhru wisq rilevanti izda meta mbagħad meqjus f`kuntest aktar wiesgha u komplessiv jifgħu dawl fuq l-attendibita` ta` verzioni fil-konfront ma` ohra.”*

A. Htija tal-firda :

1. Il-konsiderazzjonijiet li l-esponenti jhoss li jeħtieġ jagħmel sabiex jasal għar-rakkomandazzjonijiet tiegħu f'din il-kawża neċessarjament iridu jibdeu minn eżami tar-riżultanzi bl-iskop li tiġi determinata l-ħtija għall-firda li seħħet bejn il-kontendenti. Dan għaliex tali ħtija jista' jkollha effetti patrimonjali bejn il-kontendenti.
2. L-attriċi C B taddebita lill-konvenut is-sevizzi, eccessi u l-ingurji gravi. Il-konvenut A B jaddebita lill-attriċi l-eċċessi u ingurji gravi.
3. Minkejja l-fatt illi l-ebda parti ma tinkludi l-adulterju mal-premessa tal-kawża il-partijiet jaddebitaw lil xulxin l-adulterju, u għalhekk l-esponent ser iressaq ukoll il-konsiderazzjonijiet tiegħu fir-rigward tal-istess.

A1. L-addebiti skont l-Art. 40 tal-Kap. 16 tal-Liġijiet ta' Malta

1. Dwar l-addebiti skont l-Art. 40 tal-Kap. 16 tal-Liġijiet ta' Malta, ingħad mill-Qorti Ċivili, Prim'Awla, fis-sentenza

tagħha tas-27 ta' Novembru 2003 fl-ismijiet **Maria Dolores sive Doris Scicluna v. Anthony Scicluna**, illi: *“Biex il-Qorti taccetta dawn ir-ragunijiet, jew kwalsiasi wahda minnhom, trid tara li dawn ikunu tali li jirrivestu l-azzjoni proposta u min jagħmilhom hu hati tagħhom. Il-kwistjoni hi wahda ta' fatt imhollija fil-valutazzjoni ta' min irid jiggudika, izda meta jirrizultaw, għandhom indubbjament jiformaw motiv ta' separazzjoni in kwantu jirrendu l-konvivenza komuni diffiċli jekk mhux impossibbli. Illi 'noltre il-Qorti tirrileva li kif inhu pacifiku “perche` il coniuge offeso possa domandare la separazione contro il coniuge colpevole non e`necessario che concorrano gli eccessi, le sevizie, le minaccie, e le ingiurie gravi, ma qualunque di tale cause da sola basta, perche`sia tale da violare profondamente i riguardi della convivenza coniugale” – “**Elisa Thompson vs Edward Thompson**” (Prim'Awla tal-Qorti Civili, 12 ta' Mejju 1925);”*

A2. Sevizzi u eccessi

1. Jibda biex jingħad illi mill-ġurisprudenza jidher illi l-kelma 'moħqrija' u s-'sevizzi' jfissru l-istess ħaġa.⁶ Fis-sentenza tagħha tal-15 ta' Diċembru 2015 fl-ismijiet **Jayne Margaret Chetcuti vs. Lawrence Chetcuti**, il-Qorti tal-Appell irritjeniet illi:

“mhux kull nuqqas da parti ta' konjuġi versu l-konjuġi l-ieħor jwassal għal sevizzi, minacċi jew inġurja gravi fit-termini tal-Artikolu 40 tal-Kodiċi Ċivili u huma biss dawk in-nuqqasijiet li, magħmula ripetutament u abitwalment, iweġġgħu u jferu lill-konjuġi sal-grad li l-konvivenza matrimonjali ssir waħda diffiċli u insapportabbli. Kif jinsab ritenut fil-ġurisprudenza patria: “Per sevizie nel senso della legge s'intendono atti abituali di crudelta' che offendono la persona o l'animo di colui e sono diretti al punto da ingenerare in lui perturbazione, un dolore ed un aversione verso chi commette tali atti. [PA Camilleri utrinque, 16 Marzu 1898].” Kif osservat fil-kawża ċitata mill-

⁶ Qorti Ċivili, Prim'Awla, Antoinette Cauchi v. Alexander Cauchi, 2 ta' Ottubru 2003.

ewwel Qorti PA Catherina H v Benedict H, deċiża 13 Gunju 1967 il-fatturi kontemplati fl-Artikolu 40 fuq ċitat iridu jkunu tali li joħolqu sitwazzjoni fejn il-partijiet jispicċaw jgħixu “f’sistema costante di vessazione e di disprezzo, di oltraggio e di umiliazione che rendono almeno insopportabili l’abitazione e la vita comune.”

2. Teżisti mbaġħad id-distinzjoni bejn eċċessi u sevizzi. Fadda jgħallem illi *“Sono “eccessi” tutti quegli atti di violenza che eccedono ogni misura e che possono mettere in pericolo la vita del coniuge”*.⁷ Mill-banda l-oħra, *“Sevizie sono quegli atti di crudelta’ verso il coniuge che, se non ne mettono in pericolo la vita, nondimeno quasi quotidianamente lo tormentano”*.⁸ Baudry Lacantinerie jikkonferma illi: *“Gli eccessi sono atti di violenza compiuti da uno dei coniugi verso l’altro e che possono porre in pericolo la salute e per fino la vita della vittima. Le sevizie rappresentano una attenuazione degli eccessi. Consistono in cattivi trattamenti, in vie di fatto che, pur senza minacciare la vita o la salute, rendono pero’ insopportabile la coabitazione”*.⁹
3. Hekk kif irritjeniet il-Qorti Ċivili, Prim’Awla fis-sentenza tagħha tat-2 ta’ Ottubru 2003 fl-ismijiet **Antoinette Cauchi v. Alexander Cauchi**: *“Illi skond il-gurisprudenza Maltija eccessi jfissru atti mwettqa fuq il-parti l-oħra, liema atti jridu jkunu ta’ serjeta’ kbira li niente di meno jridu jkunu ta’ perikolu għall-hajja tal-parti l-oħra (ara **“Maria Mifsud v. Vincenzo Mifsud”** deciza fit-30 ta’ Gunju 1961) u fid-dawl ta’ dan din il-Qorti thoss li fil-kaz odjern, wara li gew ezaminati l-fatti migjuba quddiemha u kontrarjament għal dak indikat mill-perit legali, li l-istess konvenut kien hati ta’ eccessi lejn martu u dan minhabba li kien jixrob u wkoll minhabba l-vjolenza domestika li huwa kien jattwa fil-konfront tagħha, apparti tghajjir u eccessi oħra.”*
4. **Mill-provi akkwiziti l-esponenti ma rriskontrax dak li l-ligi tagħraf bħala eċċessi kif meqjusa fil-parametri tal-**

⁷ Giurisprudenza, Art.150, para. 214.

⁸ Giurisprudenza, Art.150, para. 241.

⁹ Trattato Teorico Pratico di Diritto Civile, Delle Persone, Vol.IV, para. 35.

ġurisprudenza. Għaldaqstant, dan l-addebitu ma ġie pruvat minn ebda parti.

A3. L-Offiċa Gravi

1. L-offiċa gravi tinkludi kliem jew aġir li joffendi l-unur u l-pudur ta' dak li jkun minkejja li dawn jirreferu għall-affarijiet kemm veri u kif ukoll foloz: "*Fil-kawza "Camilleri utrinque" deciza fis-16 ta' Marzu 1898, il-Qorti Civili kienet qalet: "Le ingurie, per essere causa di separazione devono essere gravi e non semplici invettive scambiate reciprocamente dai coniugi quante insieme si querelavano".*¹⁰ F'dan ir-rigward, huwa wkoll notevoli l-pronunzjament tal-Qorti Ċivili, Prim'Awla fis-sentenza tagħha tat-2 ta' Ottubru 2003 fl-ismijiet **Hugh Greengrass v. Lucia Greengrass**, li kkwotat is-segwent: "*Huwa assodat fil-ġurisprudenza ta' dawn il-Qrati illi meta wiehed mill-konjugi jakkuza, jallega, jew jaddebita relazzjonijiet extra-maritali, una volta imbaghad dawn ma jigux provati lanqas permezz ta' xi indizji precizi u konkordanti, dan jikkostitwixxi ingurja gravi, li anke wahedha taghti lok ghas-separazzjoni.*"
2. Finalment, fis-sentenza tagħha tal-25 ta' Mejju 1942, fl-ismijiet **Maria Micallef v. Giuseppe Micallef**, il-Qorti tal-Appell insenjat illi: "*Biex is-sevizzi, minacci, u ingurji gravi jaghtu lok ghas-separazzjoni personali, hemm bżonn generalment li huma jkun abitwali, jew almenu ripetuti, b'mod li jirrendu mpossibbli l-konvivenza tal-konjugi*".
3. Illi in linea mal-ġurisprudenza fuq ċitata ż-żewġ kontendenti, bil-mod kif gabu ruhhom lejn l-ahhar zmien li kienu ghadhom f'relazzjoni, il-komportament tal-konvenut wara l-mewt ta' missieru u l-komportament tal-attrici, fejn fost ohrjan kienet tqabbel lil zewgha ma' I J, ikomplu jaffer maw dan l-addebitu fil-konfront tagħhom. Għaldaqstant, mill-provi akkwiziti l-esponenti rriskontra dak li l-liġi tagħraf bħala l-offiċa gravi kif meqjus fil-parametri tal-

¹⁰ Ibid.

ġurisprudenza, li tagħha rrendew ruħhom responsabbli ż-żewġ kontendenti.

A4. L-adulterju (Art. 38 tal-Kap 16 tal-Liġijiet ta' Malta)

1. Iz-zewg partijiet jippruvaw jimputaw ragunijiet lil xulxin għat-tifrik taz-zwieg tagħhom. L-attrici, fl-affidavit tagħha, fost oħrajn timputa l-adulterju da parti tal-konvenut filwaqt li l-konvenut ukoll jimputa l-adulterju da parti tal-attrici.
2. In materja ta' adulterju, huwa riċevut it-tagħlim segwenti: *"Illi f'dan il-kuntest il-Qorti tagħmel referenza għal dak li ngħad fis-sentenza **"Rose Gauci vs Salvatore Gauci"** (P.A. (RCP) l-1 ta' Ottubru 2002 - Cit Nru:1365/1997/RCP - Deċiża fl-1 ta' Ottubru 2002) li in vista tad-diffikolta' tal-prova ta' l-adulterju, l-adulterju jista' jiġi ppruvat permezz ta' indizzi u ċirkostanzi oħra li ma jhallu ebda dubju fil-ġudikant. Fil-fatt ingħad li: "... l-artikolu 38 tal-Kapitolu 16 tal- Liġijiet ta' Malta jgħid illi "Kull parti miżżewġa tista' titlob il-firda minħabba l-adulterju tal-parti l-oħra". Illi kif tajjeb osservat din il-Qorti fis-sentenza tagħha tas-16 ta' April 1953 fil-kawża fl-ismijiet **"Rita Spiteri vs Avukat Dr. Albert V. Grech et noe"**. (P.A. (C.C.) Kollez. XXXVII.II.693) l-adulterju "hija bla dubju l-kawża l-iżjed gravi li għaliha l-liġi tawtorizza s-separazzjoni personali; iżda, stante d-diffikulta' tal-prova, kif turi l-assenza ta' dispozizzjoni leġislattiva li tillimita din il-prova, huwa ormai paċifiku fid-dottrina u fil-ġurisprudenza li l- adulterju jista' jkun pruvat per mezz ta' indizzji u preżunzjonijiet, purché dawn ikunu gravi, preċiżi u konkordanti, b'mod li ma jhallu ebda dubju f'min għandu jiġġudika". (**"Rosina Micallef vs Angelo Micallef"** P.A. - 27 ta' Gunju 1964.)"¹¹*
3. Ta' interess partikolari in materja huwa l-pronunzjament riċenti tal-Qorti ta' l-Appell fis-sentenza tagħha tal-15 ta' Diċembru 2015 fl-ismijiet **Rita Busuttil pro et noe vs. Raymond Busuttil** fejn ġie meqjus illi għalkemm il-problemi matrimonjali nibtu b'konsegwenza ta' aġir

¹¹ Maria Dolores sive Doris Scicluna v. Anthony Scicluna, Qorti Ċivili, Prim'Awla, 27 ta' Novembru 2003.

abbużiv ta' wieħed mill-konjuġi, kienet ir-relazzjoni adultera mibdija f'ames snin wara l-firda *de facto* illi kissret iż-żwieġ b'mod irrimedjabbli.

4. Il-provi prodotti f'dina l-kawza ma jhallu ebda spazju f'moħħ l-esponenti għal xi dibattitu dwar l-adulterju tagħhom u dana billi z-zewg partijiet illum il-gurnata jinsabu f'relazzjoni. Da parti tal-konvenut hemm l-ittri lil M N fejn jidher li qed jistqarr l-imhabba tiegħu lejha mentri fir-rigward tal-attrici A B jghid li martu kienet ammettiet miegħu li kienet qed tiltaqa' ma' I J u M N (li dak iz-zmien kienet habiba tagħha) ikkonfermat li C B qaltilha li hija baqgħet tiltaqa' u tikkorrispondi ma' I J. Danakollu qatt ma gie kontraddett mill-attrici. In oltre m'hemm l-ebda dubju li illum il-gurnata l-attrici tinsab f'relazzjoni ma' terza persuna.
5. L-esponenti jikkontendi li jidher car li kien hemm problemi martimonjali bejn il-koppja li dan wassal sabiex il-partijiet illum waslu fejn qegħdin. Ma hemmx dubju li A B kien diga` jinsab f'komunikazzjoni li tmur oltre l-hbiberija ma' M N f'Mejju tas-sena 2010 u dan kif jidher mill-ittra u l-messaggi li gew mibghuta minnu lil M N. Fir-rigward tal-attrici A B jghid li fi Frar 2009 kien sab messagg b'certu kunfidenzji u meta cempel fuq l-istess numru skopra li kien I J. Konfrontata b'dan kollu C B ammettiet li kienet f'kuntatt ma' I għal tul ta' zmien u gieli kienu anki jiltaqgħu u dan ad insaputa tal-konvenut. Danakollu fl-ebda hin ma gie kontraddett jew michud mill-attrici.
6. **Għaldaqstant, dan l-addebitu gie pruvat miz-zewg partijiet. L-istanti huwa tal-umli fehma li z-zewg partijiet għandhom jahtu, b'mod ugwali, għat-tifrik ta' dan iz-zwieġ, u in kwantu d-data meta l-partijiet għandhom jigu kunsidrati li minnha jkunu hatja tal-firda, l-esponent qieghed jissuggerixxi d-data tal-1 ta' Mejju 2010 u cioe` fiz-zmien li l-partijiet kienu f'komunikazzjoni diretta ma' M N.**

B. DWAR IL-MINURI D B:

B1. Kura, kustodja u access għall-minorenni D B:

1. In materia, is-sottofirmat jixtieq jibda' billi jagħmel riferenza għas-sentenza tal-Qorti Ċivili, Prim'Awla fl-ismijiet **Maria Dolores sive Doris Scicluna v. Anthony Scicluna** (27 ta' Novembru 2003, Citaz. nru, 1715/2001/1) fejn il-Qorti għamelt riferenza għall-kawża fl-ismijiet **Jennifer Portelli pro et noe vs John Portelli** fejn ġie ritentut illi l-kura tat-tfal komuni għandha tkun regolata *"[...] mill-principju ta' l-aqwa utilita' u l-akbar vantagg għall-interess ta' l-istess tfal li c-cirkustanzi tal-kaz u l-koefficjenti tal-fatti partikulari tal-mument ikunu jissuggerixxu. In konsegwenza, ir-regola sovrana fuq enuncjata għandha tipprevali dwar il-kustodja u l-edukazzjoni tat-tfal [...]"*
2. Jingħad ukoll f'din is-sentenza 'lli *"[...] il-principju dominanti 'in subiecta materia', li jiddetermina normalment u generalment il-kwistjonijiet bhal din in konsiderazzjoni f'din il-kawza, huwa dak ta' l-aktar utilita' u dak ta' l-aqwa vantagg u nteress ta' l-istess minuri fl-isfond ta-c-cirkostanzi personali u fattwali li jkunu jirrizultaw mill-provi tal-kaz li jrid jigi risolut."*
3. B'dawn il-prinċipji miżmuma fermi quddiemu, l-istanti huwa tal-fehma 'lli l-kura u l-kustodja tal-minorenni għandha tkun waħda kongunta fejn deċiżjonijiet 'lli jirrigwardaw is-saħħa, l-edukazzjoni u l-attivitajiet extra-kurrikulari tal-istess jittieħdu miż-żewġ partijiet flimkien. L-istanti ma jara assolutament ebda raġuni 'l għaliex xi waħda mill-partijiet għandha tkun eskluża mit-teħid ta' dawn id-deċiżjonijiet.
4. Dwar l-aċċess, l-istanti qed jipproponi li dan għandu jkun skont is-segwenti:-
 - a) nhar ta' Tlieta bejn il-5.30p.m. u t-8.30p.m.
 - b) *sleepover* mill-Gimgha fil-5.30p.m. sal-għada s-Sibt fil-5.30p.m darba kull gimghatejn.

F'dik il-gimgha li fiha l-missier ma jkollux access ta' *sleepover* favor bintu minuri fil-weekend, l-access għandu jkun fil-gurnata tal-Hadd bejn l-10.30 a.m. u l-4.00p.m.

C. RETTA ALIMENTARI GHAL D B, SPEJJEZ EDUKATTIVI U MEDICI

1. Ai termini tal-Art. 7(1) tal-Kapitolu 16 tal-Ligijiet ta' Malta: *"Il-ġenituri għandhom l-obbligu li jieħdu ħsieb, imantnu, iġħallmu u jedukaw lil uliedhom bil-mod stabbilit fl-artikolu 3B."* L-Art. 3B tal-Kap. 16 tal-Ligijiet ta' Malta itenni 'lli: *"(1) Iż-zwieġ jimponi fuq il-miżżewġin l-obbligu li jieħdu ħsieb, imantnu, jgħallmu u jedukaw lill-ulied li jiġu miż-żwieġ skont il-ħila, xeħtiet naturali u aspirazzjonijiet tal-ulied. (2) L-obbligu li l-ġenituri għandhom li jipprovdu l-manteniment skont is-subartikolu (1) jinkludi ukoll l-obbligu illi, skont il-mezzi tagħhom, u fejn ma jkunx raġonevolment possibbli li l-ulied, jew min minnhom, imantnu lilhom infushom kif xieraq, ikomplu jipprovdu manteniment adegwat lill-ulied: (a) li jkunu studenti li qegħdin jipparteċipaw f'edukazzjoni, taħriġ jew tagħlim full-time u huma taħt l-età ta' tlieta u għoxrin sena; jew (b) li jkollhom diżabilità, kif imfissra fl-Att dwar Opportunitajiet Indaqs għal Persuni b'Diżabilità, kemm jekk hija fiżika jew mentali."*
2. Ai termini tal-Art. 19 tal-Kap. 16 tal-Ligijiet ta' Malta: *"(1) Fil-manteniment jidhlu l-ikel, l-ilbies, is-saħħa u l-abitazzjoni. (2) Fil-manteniment li għandu jingħata lill-ulied u dixxendenti oħra, jidhlu wkoll l-ispejjeż meħtieġa għas-saħħa u għall-edukazzjoni tagħhom."*
3. L-obbligu taż-żewġ ġenituri lejn l-ulied jibqa' dettat skont il-mezzi tagħhom, ikkalkulati fit-termini tad-dispożizzjonijiet ta' l-Art. 20 tal-Kap. 16 tal-Ligijiet ta' Malta: *"(1) Il-manteniment għandu jingħata skont il-bżonn ta' min jitolbu u l-mezzi ta' min għandu jagħtih. (2) Fl-istħarriġa sabiex jinsab jekk min jitlob il-manteniment jistax jaqalgħu xort'oħra, għandu jittieħed qies ukoll tal-ħila tiegħu fl-eżerċizzju ta' xi professjoni, arti jew sengħa. (3) Meta jinqiesu l-mezzi ta' min hu obligat għall-manteniment, għandu jingħadd biss il-qliġh tiegħu mix-xogħol tal-professjoni, arti jew sengħa, is-salarju jew il-pensjoni tiegħu mogħtija mill-Gvern jew minn ħaddieħor, u tal-utili tal-beni, sew mobbli kemm immobbli u kull dħul li jinħoloq taħt trust. (4) Ma jitqiesx li għandu mezzi biżżejjed biex jagħti l-manteniment min ma jistax jagħtih ħlief billi jilqa' f'daru l-persuna li titlob dak il-manteniment, jekk din il-persuna ma tkunx axxendent jew dixxendent. (5) Meta jinqiesu l-mezzi ta' min jitlob il-manteniment,*

għandu jittieñed qies ukoll ta' kemm jiswew il-beni tiegħu mobbli jew immobbli kif ukoll ta' kull interess benefiċjarju taħt trust."

4. Mill-atti jirriżulta l-attrici ghandha dhul minn xoghol li hija taghmel fuq bazi *part time* u kif ukoll ghandha ishma f'kumpanija ta' missierha. Inltre tippercepixxi wkoll beneficcji socjali mill-Istat in konnessjoni mal-bint minuri D B. Mill-atti jirriżulta wkoll illi d-dhul tal-konvenut A B jammonta ghal cirka EUR25,457¹² gross fis-sena.
5. **Fl-opinjoni tal-esponenti wara li jittieñed qies tal-parametri mposti mill-Art. 20 tal-Kap. 16 tal-Liġijiet ta' Malta, u tal-introjt u tal-kontendenti, huwa rakkomandat li r-retta alimentari dovuta mill-konvenut lill-attrici versu l-ħtiġijiet ta' bint il-partijiet tkun dik ta' mitejn u tmenin Ewro (€280) fix-xahar, li għandha tiżdied kull sena skont l-Indiċi tal-Inflazzjoni.**
6. L-ispejjeż mediċi u edukattivi inkluz spejjeż relatati mal-attivitatijiet extra kurrikulari tal-minuri għandhom jibqgħu jiġu supportati mill-kontendenti f'ishma ndaq bejniethom.

D. RETTA ALIMENTARI GHALL-ATTRICI

1. Dwar din it-talba, l-esponenti jaghmel referenza ghal dak illi rrizulta mill-provi migbura f'dina l-kawza fir-rigward tar-relazzjoni li l-attrici ghandha ma' terza persuna. In oltre ma jistax jinjora lanqas il-kapaċita' lavorattiva tal-istess attrici. B'hekk m'għandu jkun hemm l-ebda ordni għall-ħlas ta' manteniment mill-konvenut lill-attrici għall-bzonnijiet tagħha.
2. Mill-banda 'l oħra jinghad ukoll li ma saret ebda talba da parti tal-konvenut sabiex huwa jigi rimborsat kwalunkwe manteniment minnu mħallas, u għalhekk dak mitlub mill-konvenut fin-nota ta' sottomissjonijiet tiegħu ma jsib ebda sostenn fir-rikors guramentat promotur.

E. DWAR IL-KOMUNJONI TAL-AKKWISTI:

¹² Dhul tal-konvenut fis-sena 2010

Fid-dawl tal-provi prodotti l-esponenti sejjer jipproponi s-segwenti pjan ta' likwidazzjoni u diviżjoni tal-komunjoni tal-akkwisti:

E1. Id-dar matrimonjali bl-indirizz X, Vjal il-Y,Z

Għajr għal valur espress mill-attrici C B, ta' EUR 600,000, ebda parti ma pproduċiet valutazzjoni ta' dan l-immobbli. Fiċ-ċirkostanzi, għalhekk l-esponenti qiegħed jirrakkomanda li jiġi maħtur perit tekniku sabiex jistma dan l-immobbli bl-ispiza relattiva tkun sopportata f'ishma ugwali bejn il-kontendenti. Sussegwentement din il-proprjeta' għandha tinbiegħ. Jirrizulta li diga` kien hemm tentattivi sabiex din il-proprjeta' tinbiegħ waqt dawn il-proceduri u għalhekk l-esponenti huwa tal-fehma li għandu jkun hemm zmien qasir ta' mhux aktar minn sitt xhur li matulu l-kontendenti għandhom jippruvaw ibiegħu din il-proprjeta' fis-suq miftuħ. Fin-nuqqas ta' bejgħ din il-proprjeta' għandha tigi liċitata. Ir-rikavat għandu jinqasam ugwalment bejn il-partijiet.

E2. Il-mobbli kontenuti ġewwa d-dar matrimonjali.

L-esponenti qiegħed jirrakkomanda li l-mobbli kontenuti ġewwa d-dar matrimonjali għandhom jinbiegħu flimkien mal-istess. Madanakollu, billi ma tressqet ebda prova dwar dan, l-esponenti jissuggerixxi li mas-sentenza finali tagħha din l-Onorabbli Qorti għandha takkorda perijodu qasir, li fl-opinjoni tal-esponenti għandu jkun wieħed ta' tlett xhur, sabiex il-kontendenti jippruvaw jaqblu fuq diviżjoni ekwa ta' dawn il-mobbli. F'każ ta' nuqqas ta' qbil, jiskatta s-suggeriment surriferit.

E3. DWAR KONTIJET BANKARJI, IRRIZULTA S-SEGWENTI

1. Kontijiet bankarji intestati fuq isem A B

APS Numru tal-akkont	Bilanc sal-2012	Eur 362.94c
----------------------	-----------------	-------------

APS Numru tal-akkont		Maghluq
APS Numru tal-akkont	Bilanc sal-2012	Eur 574.43c
APS Numru tal-akkont	Bilanc sal-2012	Eur 287.81c
HSBC Numru tal-akkont		Maghluq 2007
BOV Numru tal-akkont		Maghluq 2005
BOV Numru tal-akkont	Bilanc sal-2011	Eur 6.69c
BOV Numru tal-akkont	Bilanc Marzu 2012	Eur 2,657.04c
BOV Numru tal-akkont	Bilanc sa Dicembru '11	Eur 14.14c

2. Kontijiet bankarji intestati fuq isem C B

HSBC Numru tal-akkont		Eur 166.46c
HSBC Numru tal-akkont	Bilanc sal-2012	Eur 3,019.85

3. Kontijiet kongunti f'isem il-partijiet

BOV Numru tal-akkont		Maghluq 2010
<u>Loan</u> BOV Numru tal-akkont	Bilanc sal-'10	Eur 11,353.50c

4. Fir-rigward tal-kontijiet bankarji l-esponenti jirrakkomanda li l-attribuci għandha tiġi assenjata l-kontijiet bankarji kollha ntestati f'isimha filwaqt li l-konvenut jigi assenjat il-kontijiet bankarji kollha intestate f'ismu. In oltre l-kont kongunt bin-numru XXXX qiegħed jigi rakkomandat li dan jigi assenjat lill-konvenut, u dan ukoll in vista ta' dak li ser jigi sottomess dwar il-vettur(i) tal-partijiet.

E4. DWAR VETTURI

1. Dwar vetturi, ma ngiebet l-ebda prova ghajr ghall-fatt li jissemmew zewg vetturi wahda tal-ghamla BMW li tintuza mill-konvenut u li dwarha ttiehed *loan* u vettura ohra tal-ghamla AUDI li tidher li qed taghmel uzu minnha l-komparenti mara skont dak illi xehed il-konvenut fl-affidavit tieghu.
2. **Fir-rispett tal-vettur tal-marka BMW, huwa pacifiku li din inxtrat permezz ta' tehid ta' facilita` bankarja waqt iz-zwieg. L-esponent jirrakkomanda li din il-vettura tigi assenjata lill-konvenut b'dana pero` li l-istess vettura ghandha tigi stmata bid-debita ekwiparazzjoni tigi mhallsa favur l-attrici, wara li jigi mnaqqas dak dovut lill-bank kreditur in konnessjoni max-xiri tal-istess vettura.**
3. **Dwar il-vettura tal-marka Audi ma tressqet l-ebda prova la dwar il-valur, la meta inxtrat u minn min inxtrat u ghalhekk l-esponent ma jista' jaghmel l-ebda rakkomandazzjoni dwar dan.**

E5. DWAR L-ISHMA TAL-ATTRICI FIS-SOCJETA' VJM PROPERTIES LTD.

1. **F'dan ir-rigward irrizulta li l-ishma li tiddetjeni l-attrici f'din is-socjeta' huma konsegwenzjali ghall-merger ta' kumpaniji ohra fejn hija kienet gja azzjonista qabel iz-zwieg, li dawn l-ishma kienu inghataw lilha mill-genituri taghha. Ghalhekk dawn l-ismha ghandhom jigu assenjati lill-attrici fl-intier taghhom.**

F1. DWAR KREDITI PARAFERNALI PRETIZI IN KONNESSJONI MAL-FOND MATRIMONJALI

1. Illi mill-provi migbura f'dina l-kawza irrizulta, u jidher li m'hemm l-ebda kontestazzjoni dwaru, li c-cirkostanza tad-donazzjoni tad-dar konjugali kienet li l-konvenut A B ghandu jaghmel tajjeb ghall-kostruzzjoni u l-*finishings* tal-fond donat. Ghalhekk certament li m'hemm l-ebda kreditu parafernali dovut lill-konvenut f'dan ir-rigward.

2. Il-kontestazzjoni principali dwar il-fond matrimonjali hija fir-rigward tal-hlasijiet li l-attrici tikkontendi li saru minn missierha E F jew mill-kumpanija tieghu in konnessjoni ma' dan l-istess fond, li dankollu qieghed jigi kontestat mill-konvenut A B.
3. Fis-seduta tal-25 ta' April 2014 **C B** esebiet is-sewenti dokumenti fir-rigward tal-hlasijiet li saru minn missierha jew mill-kumpanija tieghu :-
- *Sejha ghall- hlas tas-somma ta' LM 6,216 indirizzata lil VB Developments Limited illi hija tghid li nharget in konnessjoni mad-donazzjoni tal-art (Dok. LV 1);*
 - *Sejha ghal hlas indirizzata lir-ragel taghha ghas-somma ta' LM 9,324 in konnessjoni mal-istess donazzjoni (LV 2 A);*
 - *Avviz ta' likwidazzjoni ghall-hlas tas-somma ta' LM 3,128 in konnessjoni mal-istess trasferiment li juri wkoll ir-riduzzjoni li hadu wara li oggezzjonaw (LV 2 B);*
 - *Elenku ta' hlasijiet maghmula b'cekk mill-kumpanija VBJ Developments Limited in konnessjoni mal-ispejjez maghmula fid-dar (Dok. LV 3) fejn fl-istess dokument hemm indikati wkoll ir-ragunijiet tal-hlas. Lilian B spjegat li din l-informazzjoni giet migbura minn ohta G H mill-cash book tal-VBD Developments Ltd;*
 - *Ircevuta mahruga minn E Vassallo illi juri hlas ta' LM 1,500 bhala maghmula mill-kontendenti fejn hemm riferenza ghal cekk tal-kumpanija ta' missier Lilian B (Dok. 'II' u Dok. 'III');*
 - *Dok. 'IV' jirraprezenta hlas ghat-tqeghied ta' madum fis-somma ta' LM 464 li hareg minn VBD Developments Ltd (cekk numru 7666);*
 - *Dok. 'V' jirraprezenta ricevuta ta' F Builders fis-somma ta' LM 175 li taghmel riferenza ghal cekk 7371 mahrug minn VBD Developments Ltd;*
 - *Dok. LV 4 rapprezentanti hlasijiet li hargu minn cheque book personali ta' missierha dwar spejjez li saru fid-dar matrimonjali.*

- *Esebiet ukoll Dok LV 4 B li jirraprezenta lista ta' cekkijiet li hargu mill-kumpanija VBD Developments Ltd lil A B. C B tghid li l-informazzjoni ta' Dok. LV 4 u LV 4 B gabriha hija stess. Qalet illi l-verifiki saru mill-cash book tal-VBD Developments Ltd u mill-mamma tac-cekk book tal-VBD Developments Ltd u mic-cekk book personali ta' missierha. Dwar il-cash books u c-cekk books tghid illi dawn ghadhom jezistu.*
 - *Dok. LV 5 u Dok. LV 6 huma certifikati ghall-pagament akkont maghmula mill-Perit Ivan Attard dwar l-ispejjez kollha li saru fil-binja, u cioe` l-ispejjez tal-bennej. Dok LV 5 jirraprezenta x-xogholijiet tal-ewwel, it-tieni u t-tielet sular fl-ammont ta' Lm 18,243.10c u dokument LV 6 li nhareg f'April 2001 jirraprezenta x-xogholijiet tal-bennej li saru fil-parapett. B'hekk C B qalet li l-ammont totali ta' hlas lil E F l-bennej ammonta ghal Lm 21,408.*
4. Illi l-attrici tikkontendi li l-hlasijiet kollha li saru jammontaw ghas-somma ta' €167,242.95c.
 5. Fis-seduta tas-26 ta' Mejju 2014, C B kompliet billi esebiet dokument 'L' kompost minn sbatax (17)-il cekk *image* li huma cekkijiet mahruqa mill-kont bankarju ta' missierha E F u dokument 'M' li huwa kompost minn tmien (8) dokumenti li bejniethom juru *images* ta' sitta u ghoxrin (26) cekk li hargu mill-kont tal-kumpanija ta' missierha VBD Developments Limited. Iccarat li cekk numru 7697 huwa indikat darbtejn kif wkoll cekk numru 7666, cekk numru 7672 u dak bin-numru 7697. Iccarat li c-cekkijiet mahruqa fuq isimha kienu gew depozitati fil-kont bankarju ta' Christopher B.
 6. Illi fir-rigward ta' dawn il-hlasijiet, ma jirrizultax provi sufficjenti sabiex l-esponent jasal ghall-konkluzjoni taht liema titolu inhargu dawn il-flejjes, dan hu aktar meta (i) missier l-attrici, Giuseppe F ma xehed xejn f'dan ir-rigward, u (ii) diversi hlasijiet saru kemm direttament lill-attrici, lill-konvenut u kif ukoll direttament lil terzi, (iii) u ma saret l-ebda skrittura fir-

rigward ta' dawn il-hlasijiet kif effettivament sar in konnessjoni mas-self fis-somma ta' Lm 15,000. Ghalhekk l-esponent huwa tal-fehma li din il-kwistjoni dwar hlasijiet li saru minn terzi, ghandha tigi determinata f'gudizzju separat.

F2. DWAR IS-SELF SKOND L-ISKRITTURA DATATA 14 TA' SETTEMBRU 1999

Fir-rigward tas-self mill-attrici lill-konvenut fis-somma ta' Lm15,000, ekwivalenti ghal Eur 34,940.60c, l-esponent jaghmel riferenza ghall-att pubbliku datat Settembru 1999, li gie esebit fis-seduta tat-22 ta' Jannar 2016 fejn il-konvenut obbliga ruhhu li jirrifondi tali somma lill-attrici fi zmien tlett snin minghajr imghax. L-iskop principali tas-self kien ghall-konstruzzjoni tad-dar u allura l-obligazzjonijiet naxxenti mill-ftehim ta' bejn il-partijiet ma kienx wiehed ta' natura kummercjali. Ghalhekk fil-fehma tal-esponent l-imghax m'ghandux jibda jiddekorri "*ipso jure*". Ladarba ma saret ebda interpellazzjoni qabel il-kawza, l-imghax ghandu jibda ghaddej

- (i) a favur il-komunjoni tal-akkwisti minn meta giet intavolata l-kawza u allura mit-18 ta' Marzu tas-sena 2011 sa dakinhar tad-decizjoni ta' dina l-Qorti fir-rigward tax-xoljiment tal-komunjoni tal-akkwisti u cioe` sal-10 ta' Marzu tas-sena 2014¹³,
- (ii) a favur l-attrici mill-10 ta' Marzu 2014 sal-hlas effettiv,

u dan ghaliex naturalment dakinhar kien hemm interpellazzjoni ghal likwidazzjoni tal-komunjoni tal-akkwisti u restituzzjoni tal-beni parafernali.¹⁴

KONKLUZJONI

¹³ A fol. 2 tar-Rikors Guramentat numru 85/2011

¹⁴ Ara decizjoni tal-Qorti tal-Appell fl-ismijiet *Rita Schembri f'isimha proprio u bhala kuratrici ad litem ta' wliedha minuri Janelle u Charlton ahwa Schembri v. E Schembri* Citazzjoni Numru 769/03

In vista ta' dak hawn fuq premess, wara li permezz ta' digriet datat 3 ta' Mejju 2016¹⁵, moghti fl-atti tar-Rikors Guramentat numru 85/11/2, il-Qorti laqghat it-talba ta' A B sabiex din l-Onorabbli Qorti joghgobha tikkonverti t-talba ghas-separazzjoni legali ghall-pronunzjament tad-divorzju bejn il-partijiet kontendenti u wara wkoll li permezz ta' digriet datat 9 ta' Ottubru 2014¹⁶, moghti fl-atti tar-Rikors Guramentat numru 85/2011, il-Qorti, laqghet it-talba tar-rikorrent A B hekk kif dedotta fir-rikors tieghu datat 10 ta' Marzu 2014¹⁷ u konsegwentement ordnat l-waqfien tal-komunjoni tal-akkwisti ezistenti bejn il-partijiet ai termini tal-Artikolu 55 tal-Kap. 16 tal-Ligijiet ta' Malta, l-esponent hu tal-fehma li din l-Onorabbli Qorti ghandha :-

- i. Tippronunzja l-hall taz-zwieg civili ta' bejn il-partijiet b'dan illi l-kawza tal-firda ghandha tkun attribwibbli ghaz-zewg partijiet b'mod ugwali, u tistabilixxi l-1 ta' Mejju 2010 bhala d-data li fiha l-partijiet irrendew ruhhom responsabbli ghat-tkissir taz-zwieg;
- ii. Tilqa' t-talbiet tal-partijiet in kwantu talbu sabiex jigu awtorizzati jghixu separatament minn xulxin;
- iii. Tornda li l-kura u l-kustodja tal-minuri tigi fdata b'mod kongunt bejn il-partijiet, bir-residenza taghha tkun tal-attrici C B b'access favur il-konvenut kif spjegat hawn fuq f'paragrafu numru B.1 (4) ta' dana r-rapport;
- iv. Tikkundanna lill-konvenut A B sabiex ihallas lill-attrici Lilana B s-somma ta' mitejn u tmenin Ewro (€280) kull xahar bhala manteniment ghall-imsemmija D B. Dan l-ammont ta' manteniment ghandu jizdied kull sena skont l-indici ta' l-gholi tal-hajja sakemm hija tibqa' tistudja full-time u ma tkunx ghalqet it-tlieta u ghoxrin (23) sena. In oltre tordna lill-konvenut A B sabiex ihallas lill-attrici C B nofs l-ispejjez ta' sahha u

¹⁵ A fol. 20 tar-Rikors Guramentat numru 85/2011/2

¹⁶ A fol. 41 tar-Rikors Guramentat numru 85/2011

¹⁷ A fol. 2 tar-Rikors Guramentat numru 85/2011

edukazzjoni inkluz dawk relatati mal-attivitajiet extra kurrikulari tal-minuri D B;

- v. Tichad it-talba għall-kundanna tal-konvenut sabiex ihallas lill-attrici C B retta alimentarja versu l-bzonnijiet tagħha;
- vi. Tassew jeni milli tiehu konjizzjoni dwar it-talba għall-waqfien tal-komunjoni tal-akkwisti u dan in vista tad-decizzjoni ta' din l-Onorabbli Qorti datata datat 10 ta' Marzu 2014¹⁸;
- vii. Tillikwida l-komunjoni tal-akkwisti gja ezistenti bejn il-partijiet bil-mod hawn fuq spjegat;
- viii. Tassew jna l-krediti parafernali kif hawn fuq spjegat;
- ix. Tichad it-talba tal-attrici C B sabiex din il-Qorti tordna li d-dar taz-zwieg tigi okkupata minnha flimkien mal-minuri D B bl-eskluzjoni tal-konvenut;
- x. Tordna illi għandhom jigu komminati fil-konfront taz-zewg partijiet il-penalitajiet u s-sanzjonijiet kollha kontemplati fl-artikolu 48 tal-Kap. 16, u dana mill-1 ta' Mejju 2010.
- xi. Tilqa' t-talba tal-attrici C B sabiex tirriverti għall-kunjom xubitha u cioe' F;
- xii. Tilqa' t-talbiet tal-partijiet fir-rigward tal-awtorizzazzjoni sabiex tigi registrata fir-Registru Pubbliku s-sentenza eventwali mogħtija minn dina l-Qorti.

H. SPEJJEZ GUDIZZJARJI

1. In vista ta' dak rakkomandat, l-istanti jħoss illi l-ispejjeż ġudizzjarji għandhom ikunu a karigu taz-zewg partijiet f'`sehem ugwali bejniethom.

¹⁸ A fol. 2 tar-Rikors Guramentat numru 85/2011

Tant għadu x'jissottometti l-Perit Legali għall-gudizzju finali ta' din l-Onorabbli Qorti.”

Rat is-sottomissjonijiet tal-attur ipprezentati fl-14 ta' Settembru 2018¹⁹; u n-nota responsiva tal-konvenuta ipprezentata fl-20 ta' Diċembru 2018²⁰;

Rat illi l-kawża giet imħollija għal-lum għas-sentenza;

KONSIDERAZZJONIJIET TAL-QORTI

Il-Qorti tirrileva illi l-abbli Perit Legali ħa konsiderazzjoni profonda u akkurata tax-xieħda kollha miġjuba quddiemu, kif ukoll ta' dawk id-dokumenti eseħiti direttament fl-atti tal-kawża. Illi l-Qorti għandha konvinċiment morali sħiħ li hija tista' sserraħ fuq il-konklużjonijiet peritali fid-deċiżjoni tagħha. Xorta waħda, il-Qorti ser tgħaddi biex tagħmel l-osservazzjonijiet tagħha, tenut kont ukoll tan-noti ta' sottomissjonijiet finali tal-partijiet.

Dwar ir-Responsabilita` tat-Tkissir taż-Żwieġ

Il-Qorti tirrileva illi taqbel mal-konklużjoni milħuqa mill-abbli Perit Legali u cioe illi ż-żwieġ tkisser irrimedjabilment b'tortijiet ugħwali taż-żewġ partijiet.

Il-konvenuta targumenta illi kien żewġha illi kisser iż-żwieġ għaliex kien hu li beda relazzjoni adultera ma' M N illi wasslet għat-tifrik taż-żwieġ tagħhom. Filwaqt illi hija taqbel illi kienet tiltaqa' ma' I J, dan kien biss is-sieħeb tagħha taż-żfin fil-passat u xejn iktar minn ħbieb. Il-Qorti tirrileva illi dawn il-laqgħat tal-attriċi ma' J, kienu jqajmu tensjoni bejn il-koppja B sa mill-għerusija tagħhom, u l-istess intimata kienet allura wegħdet lill-attur li hija ma kinitx ser tibqa' tiltaqa' ma' J u dana wara episodju fl-għerusija fejn hija beżgħet li kienet ħarġet tqila minn

¹⁹ Fol. 241;

²⁰ Fol. 251;

dan J. Minkejja din il-wegħda, hija ma setgħetx taqta' l-inkontri ma' J. Ladarba kienet taf illi l-attur kien skomdu bl-inkontri tagħha ma' J, tenut kont il-passat tagħhom, l-intimata kellha tagħmel sforz ikbar biex tevitahom u żżomm kelmitha li taqta' kull komunikazzjoni miegħu, dan sabiex ma xxellifx il-fiduċja reċiproka neċessarja fil-relazzjoni tagħha ma' B. Anke jekk ma ġiex ippruvat illi r-relazzjoni bejn l-intimata u J, wara ż-żwieġ tagħha mal-attur, kienet waħda fiżikament intima, xorta waħda xekklet l-iżvilupp tar-relazzjoni B.

Inoltre il-Qorti tirrileva wkoll illi l-istess intimata ma damitx wisq, wara li żewġha allontana ruħu mid-dar matrimonjali, sabiex bdiet relazzjoni ma' K L.

B'hekk il-Qorti hija tal-fehma li d-dikjarazzjonijiet tal-attriċi li hija għamlet minn kollox biex issalva ż-żwieġ, jirriżultaw għal kollox fiergħa, dgħajfin u xejn konvinċenti.

Dwar l-argument illi l-Perit Legali ma kellux janalizza r-relazzjoni extra-matrimonjali tal-intimata, in vista li l-adulterju mhux wieħed mill-premessi sollevati mill-attur fis-separazzjoni odjerna, il-Qorti tirrileva illi lanqas fl-azzjoni fl-ismijiet inversi ma ġie premess l-adulterju bħala l-kawża għat-tkissir taż-żwieġ²¹ imma l-intimata xorta waħda tippretendi li l-Qorti tikkonsidra l-adulterju tal-attur.

Il-Qorti tissollewa illi t-talbiet tal-partijiet għad-dikjarazzjoni tas-separazzjoni mhumiex speċifikament marbuta mal-aggravji indikati fil-premessi, iżda qed jitolbu s-separazzjoni għal tortijiet attribwibbli lil-parti l-oħra. B'hekk, il-Qorti hija libera li timraħ dwar x'setgħu kienu dawn it-tortijiet. Fi kwalunkwe każ, f'kawża ta' separazzjoni personali, il-Perit Legali kien jonqos minn dmirijietu, u sussegwentment il-Qorti tkun ugwalment qed tonqos, kieku ma tiegħux konjizzjoni tal-allegazzjonijiet ta' adulterju bejn il-koppja, meta dan it-tort huwa meqjus bħala l-ikbar moħqrija inflitta bejn il-konjuġi.

²¹ Ġew premessi l-inkompatibilita' ta' karattru, sevizzi, eċċessi u ingurji gravi;

Dwar l-aspett patrimonjali

Il-Qorti tikkonferma u tafferma l-konklużjonijiet tal-Perit Legali dwar diversi punti li qajmu kontroversja:

1. L-ishma ta' VJM Properties Limited – Jirriżulta ampjament ċar mill-provi prodotti, partikolarment mix-xieħda ta' Claudette Fenech²² rappreżentanta ta' Malta Financial Services Authority, illi s-soċjeta` VJM Properties Limited ġiet fis-seħħ b'riżultat ta' merger bejn tliet kumpaniji oħra u cioe MJV Investments Limited, J & M Holdings Limited u V.B. Developments Limited. Illi l-intimata kellha l-ishma f'dawn il-kumpaniji sa minn qabel iż-żwieġ u b'hekk l-ishma fil-kumpanija VJM Properties Limited, fil-fehma tal-Qorti, baqgħu parafernali tal-intimata. Illi b'hekk l-attur m'għandu l-ebda sehem minn dawna l-ishma.

2. Dwar xi krediti li jista' għandu r-raġel fuq ħlasijiet li għamel għad-dar matrimonjali, il-Qorti taqbel mal-Perit Legali illi dawn il-ħlasijiet twettqu in adempiment tal-ftehim bejn il-partijiet u missier l-intimata u cioe illi filwaqt illi huwa jagħti lilhom it-tnejn b'donazzjoni l-art li fuqha inbriet id-dar matrimonjali, ikun l-attur waħdu li jħallas għall-bini tal-dar u l-benefikati kollha tagħha. Illi b'hekk l-attur m'għandux ikun rimborsat għall-ħlasijiet li wettaq.

3. L-intimata targumenta illi effettivament hi u missierha xorta waħda ħarġu ħafna mill-ispejjeż neċessarji għall-bini u għat-tlestija tad-dar matrimonjali. Tesebixxi diversi dokumenti in sostenn ta' dan u titlob li hija tkun rimborsata l-ammonti mħallsa minn missierha. Sfortunament għall-intimata, il-Qorti għandha quddiemha kawża bejnha u bejn A B. Missierha u l-kumpaniji tiegħu m'humix parti f'din il-kawża u din il-Qorti m'hijiex il-forum kompetenti biex tordna lill-attur jirrifondi ħlasijiet lis-sur E F jew kumpaniji tiegħu. Il-provi jindikaw illi l-ħlasijiet ma sarux minn C personalment iżda minn missierha personalment jew VB Developments Limited. Filfatt l-elenku fol. 1180 huwa intestat: Payments from Dad's Company VB Development Limited; dak fol.

²² Xhieda mogħtija fl-14 ta' Novembru 2014 u d-dokumenti minnha esebiti fol. 1250 et seq. tal-proċess 86/11AL;

1186 : dad's personal cheque book; u dak fol. 1187 Deposits in Chris Account V.B. Developments Limited²³. Għalhekk skont il-liġi, huma E F jew VB Developments Limited jew l-aventi causa tagħhom li jistgħu jittentaw jirkupraw dawn il-fondi mingħand l-attur.

M'hemmx dubju li llum, *with the benefit of hindsight*, il-familja F tqis bħala żball min-naħa tagħha il-mod kif twettqu dawn il-pagamenti u wkoll kif l-art ġiet donata liż-żewġ partijiet u mhux lil C weħidha. Il-Qorti però hija tenuta timxi mal-liġi korrenti tal-pajjiż u mhux li tippoteġi xi parti jew oħra. Min ried ikun protett kien fid-dmir li jikseb parir legali biex seta' jipproteġi ruħu ferm aħjar.

Għal dawn il-motivi, il-Qorti qegħda anke hawn tafferma l-konklużjoni tal-Perit Legali illi l-intimata ma tistax f'dan il-forum tingħata rimbors għall-ispejjeż kollha elenkati minnha minkejja illi dawn il-aħħqu ammonti sostanzjali.

4. Dwar is-self ta' ħmistax-il elf Lira Maltija (Lm15,000) minn C B ġja F lil A B, dan huwa ikkonfermat permezz ta' att pubbliku fl-atti tan-Nutar Pierre Falzon tal-14 ta' Settembru 1999²⁴ u debitament insinjat fir-Registru Pubbliku. Il-Qorti taqbel mal-Perit Legali dwar il-modalita` tal-ħlas tal-imgħax dekorribbli fuq l-imsemmija somma u ċioe: mit-18 ta' Marzu 2011, data tal-preżentata tal-azzjoni odjerna, sad-29 ta' Ottubru 2014, data meta x-xoljiment tal-komunjoni tal-akkwisti għadda in ġudikat, favur il-komunjoni tal-akkwisti ġja eżistenti bejn il-partijiet. Mit-30 ta' Ottubru 2014 sad-data tal-pagament effettiv, l-imgħax jiddekorri favur C B esklussivament.

Dwar il-manteniment

L-attur jikkontendi illi C B għandha tirrifondilu l-manteniment imħallas għaliha personalment. Din il-pretensjoni tiegħu hija sollevata fin-nota ta' sottomissjonijiet tiegħu u mhux fir-rikors

²³ Enfasi Miżjud;

²⁴ Kopja tiegħu esebita fol. 2113 tal-proċess 96/11AL;

ġuramentat. Illi għal din ir-raġuni il-Perit Legali għażel illi jiskartaha. Il-Qorti ma taqbilx.

L-obbligu tal-attur illi jhallas manteniment versu martu ġie kanonizzat permezz ta' digriet mogħti minn din il-Qorti, kif diversament presjeduta, fis-27 ta' Mejju 2011 u cioe fil-mori ta' dawn il-proċeduri u mhux qabel inbdew iż-żewġ azzjonijiet. Illi għalhekk kien impossibbli għall-attur li jitlob rimbors ta' ħlasijiet li lanqas biss ma kienu għadhom ġew ordnati fil-konfront tiegħu.

Illi l-Qorti għandha l-fakolta` illi fis-sentenza finali tagħha, tagħti dawk il-provvedimenti illi jidhrilha xierqa, sabiex temenda jew saħansitra tirrevoka digrieti preċedenti tagħha mogħtija fil-mori tal-istess azzjoni, in vista li mas-sentenza finali jkollha l-provi kollha quddiemha u tkun qiegħda tiddeċiedi b'mod definittiv u mhux għab-baži ta' *prima facie*.

Fil-każ odjern, jirriżulta illi l-intimata bdiet relazzjoni stabbli ma' K L fil-bidu tas-sena 2012. Illi in vista ta' din ir-relazzjoni stabbli ma' terz, hija ddekadjet mid-dritt tagħha li tipperċepixxi manteniment mingħand żewġha.

Illi l-Qorti tapprezza li l-intimata sabiex setgħet trabbi lill-minuri D, bint il-partijiet, naqqset il-prospetti ta' introjtu tagħha. L-attur kien jippretendi minnha li ladarba kienet hija il-“part-timer” ċerti bżonnijiet tat-tifla kellha tiegħu ħsiebhom hi weħidha. Għalhekk fiċ-ċirkostanzi, hija ma tistax tkun mistennija tivversa somma ugwali għal tiegħu bħala manteniment tal-minuri. Dak li jivversa il-missier, f'dawn iċ-ċirkostanzi, għandu jkun superjuri għal dak illi tivversa l-omm, sewwasew għaliex l-omm qiegħda tivversa iktar ħin u attenzjoni versu t-tifla, li dawn ukoll fihom valur, mhux biss morali u emottiv iżda wkoll lukrattiv.

Għalhekk il-Qorti hija tal-fehma illi b'effett mill-1 ta' Jannar 2012, l-intimata ma kinitx intitolata għal manteniment għaliha personali mingħand l-attur. Filwaqt illi l-manteniment pagabbli mill-attur għall-minuri kellu jkun ta' mitejn u tmenin Ewro (€280) kull erba' ġimgħat oltre nofs l-ispejjeż tas-saħħa u tal-dukazzjoni.

Għaldaqstant fil-kawża fl-ismijiet inversi, il-Qorti ser tkun qiegħda tordna lil C B tirrifondi lil A B, is-somma ta' mija u għoxrin Ewro (€120) kull erba' ġimgħat, mill-1 ta' Jannar 2012 sad-data tal-preżenti, mingħajr imġħax, u cioe is-somma globali ta' ħdax-il elf mitejn u tmenin Ewro (€11,280). Minn dan l-ammont, jinqata' kwalsiasi pagament illi l-attur jonqsu jivversa rappreżentanti sehemu mill-ispejjeż ta' saħħa u edukazzjoni tal-minuri.

DEĊIDE

Għalhekk, għal dawn il-motivi, il-Qorti qiegħda taqta' u tiddeċiedi din il-kawża billi:

1. Tilqa' l-ewwel talba tal-attur billi tiddikjara u tippronunzja d-divorzju bejn il-partijiet, bi ħtjiet ugwali fil-konfront ta' xulxin.
2. Tilqa' t-tieni talba tal-attur u konsegwentement tawtorizzah illi jgħix separatament mill-konvenuta martu;
3. Tilqa' t-tielet talba tal-attur billi tordna illi l-minuri D tkun fil-kura u kustodja kongunta tal-partijiet b'dan illi l-minuri tgħix prinċiparjament mal-intimata u l-attur għandu jkollu aċċess kull nhar ta' Tlieta bejn il- ħamsa u nofs ta' filgħaxija (5.30pm) u t-tmienja u nofs ta' filgħaxija (8.30pm) u *sleepover* mill-Gimgha fil-ħamsa u nofs ta' filgħaxija (5.30pm) sal-għada s-Sibt fil-ħamsa u nofs ta' filgħaxija (5.30pm) darba kull gimghatejn. F'dik il-ġimgħa li fiha l-missier ma jkollux aċċess ta' *sleepover* favur bintu minuri, l-aċċess għandu jkun fil-ġurnata tal-Ħadd bejn l-għaxra u nofs ta' filgħodu (10.30 am) u l-erbgħa ta' wara nofsinhar (4.00pm).
4. Tilqa' r-raba' talba tal-attur u qiegħda tipprovdi dwar il-manteniment ta' D illum stess fis-sentenza fl-ismijiet inversi.

5. Tilqa' l-ħames talba tal-attur u tapplika fil-konfront tal-intimata l-effetti kollha tad-dispożizzjonijiet tal-Artikolu 48 et sequitur tal-Kapitolu 16 tal-Liġijiet ta' Malta.
6. It-talba għax-xoljiment tal-komunjoni tal-akkwisti bejn il-partijiet ġja ġiet deċiża b'effett tas-sentenza ta' din il-Qorti mogħtija fid-9 t'Ottubru 2014; Dwar id-diviżjoni tal-istess komunjoni, il-Qorti qiegħda ttiprovdi illum stess fis-sentenza fl-ismijiet inversi.
7. Tiċħad is-seba' talba tal-attur.
8. Tilqa' it-tmien talba tal-attur b'dana illi tawtorizzah jirreġistra din is-sentenza fir-Registru Pubbliku.
9. Tordna lir-Registratur tal-Qrati Ċivili u Tribunali sabiex fi żmien xahar mill-preżenti, javża lid-Direttur tar-Registru Pubbliku bid-divorzju tal-partijiet sabiex dan jiġi rreġistrat fir-Registru Pubbliku ai termini tal-Artikolu 66A tal-Kapitolu 16 tal-Liġijiet ta' Malta.

Bl-ispejjeż, inkluż tal-mandati fl-ismijiet premessi, jiġu sopportati mill-partijiet b'mod ugwali bejniethom.